

Adatdan daşary adam: Wolf Messing

Category: Geň-taňsy wakalar, Kitapcy

написано kitapcy | 23 январа, 2025

Adatdan daşary adam: Wolf Messing ADATDAN DAŞARY ADAM: WOLF MESSING



Aslyýetine garanda adatdan daşary güýjüň islendik adamda bardygy, ýöne muny diňe käbir zehinli adamlaryň ulanyp

bilýändigi aýdylýar. Şeýle adamlaryň birine-de Wolf Messing diýilýär. Makalanyň dowamynda Messingiň adatdan daşary ukyplaryny peýdalanmak arkaly görkezen täsin mysallaryna ýüzlenip geçeris.

Parapsihologik ukyplar adam gurluşynyň iň tebigy prosesleriniň bir bölümini emele getirýär. Islendik kişide belli bir ölçegde bu ukyplar bar we adam özi bilmezden bulardan peýdalanyp gezyär. Ýöne gadymy döwürlerde köp ulanylan we şeýle ukyplary ulanmaga bolan amatly şertleri üpjün etmek biziň döwrümüzde mümkin däl. Şonuň üçinem birentek tebigy ukyplarymyz ýa-ha öz mümkinçiliginden pes derejede ulanylýar, ýa-da öz-özünden bütinleý göýdükleşip gidipdir.

Gürrüňimiziň düşnükli bolmagy üçin muňa şeýle mysal getireliň: XIX asyrda Garrygalanyň hany Durdy ýanyk han Hasar dagynyň gerşine çykyp gygyranda, onuň sesi şol etrapdan altmyş kilometr daşlykdaky Durdyhan obasyna eşidilýärdi diýip, garrylar gürrüň ederdiler. Aýdylýan döwür Durdy ýanyk hanyň döwri – XIX asyr. Haý-haýly, galagoply döwür, türkmeniň döwletsiz ýaşan zamanasy. Döwür şolar ýaly gaty sesliligiň artykmaç ukyp hökmünde peýdalanyp boljak döwri. Ýagy çozanda goňşy obalara habar ýetirmek üçin bular ýaly artykmaçlygyň nähili peýdasynyň degjekdigi öz-özünden düşnükli. Bu günki-gün islendik tebigy hadysa ýa-da adatdan daşary ýagdaýlar ýüze çykaýan ýagdaýynda-da ösen tehnologiýanyň we ykjam aragatnaşyk serişdeleriniň kömegi arkaly ýurduň islendik künjegi bilen ýyldyrym çaltlygynda aragatnaşygy ýola goýup bolýar. Bu bolsa, isleseň-islemeseň Durdy ýanyk han ýaly adatdan daşary sesli kişileriň sesiniň bokurdagyndan çykman ýitip gitmegine getirýär.

Bolşewik zulmuna uçrap, Aşgabadyň türmesinde şehit düşen Azym işanyň gözenekde otyrka, türme gözegçileriniň gözünüň alnynda nirädir bir ýerlere (Käbede namaza durup gelýändigi çaklanylýar -t.b.) sumat bolup, biraz wagtdan soň ýene peýda bolýandygyny gözi bilen görenler ýaňy-ýaňylaram aýatda diridi. Soňabaka türme gözegçileri gözenege gulp urmagyň peýdasyzdygyna göz ýetirip, işany türmäniň içinde öz erkine goýupdyrlar. Bu ir wagtlaryň gürrüňi däl. Ýaňy-ýaňylar – geçen

asyryň 50-60-njy ýyllarynda bolup geçen zatlar.


Ýazyjy Tatar Üýşmekowyň bir makalasynda Beýik Watançylyk urşy ýyllarynda Söýün ogly Teke pälwanyň Isgender stansiýasyndan Sirkelli jülgesine çenli 50-60 kilometr aralygy arkasynda bir halta uny göterip, bir ýerde-de säginmän ýol geçendigini hälihäzirlerem ýatlaýandyklary barada maglumat bar.

Mundan başga-da, şular ýaly adatdan daşary ukyply täsin adamlar baradaky gyzykly maglumatlara belli mirasgär Ümür Eseniň, ýazyjy Annatagan Nurgeldiýewiň makalalarynda kän gabat gelip bolýar.

Adamlaryň ylmyň we tehnologiýanyň iň soňky gazananlaryndan ýygjam peýdalanýandygyna garamazdan, olaryň barha ýaramazlaşýan durmuş şertlerinden täsirlenme prosesi hut şu ýerde-de özüni görkezip, siwilizasiýanyň döredýän otrisatel täsirleri şular ýaly spiritual ukyplaryň işjeňligini kemkemden ýok edipdir.

Muňa garamazdan gündelik durmuşda käbir paranormal ukyplardan peýdalanylýan ýerlere gabat gelmek bolýar. Mysal üçin, oba ýerlerde gapyda saklanýan goýundyr geçi gijara daňydan boşanyp, tapylmasa, şol gije ony möjek-şagal almazlygy üçin ugruny-ýoluny bilýän adamyň ýanyna baryp, ýyrtyjy haýwanlaryň «agzy bagladylýar». Ertesi daň ýagtylyp-ýagtylmanka mal janawer şol golaýda bolsa bir ýerden çykýar. Dessine-de «agyz baglan» kişä habar ýetirilip, ýyrtyjylaryň «agzy açylýar». Çünki, möjek-şagal hem Allanyň ýaradan jandary we olary sebäpsiz rysgyndan kesmek günä hasaplanýar. Sebäbi, halk arasyndaky ynanja görä, ýeke mal üçin şol sebitdäki tutuş ýyrtyjylaryň agzy baglanýarmyş. Gaty çykgynsyz ýagdaý bolmasa, «agyz baglaýan» mollalaram bu çetin ýumşy edesi gelmeýär.

Biriniň öňünden geçjek bolanda, aýratynam ýokary okuw jaýlaryna giriş ekzamenlerinde, gümrük postlarynda we şuna meňzeş wajyp ýerlerde «Aýat-el kürsi» dogasyny ýatdan okap, garşysyndaky duranyň ünsüni özünden sowup başarandygyny aýdýanlar az däl. Hut şunuň özüni ýönekeý adamlaryň paranormal ukyplardan peýdalanmagynyň iň ýönekeý mysaly hökmünde görkezmek bolar.



• Adatdan daşary ukyplar

Munuň şeýle bolşy şek-şübhesiz zerurlyga esaslanýar, ýöne muňa garamazdan biziň günlerimiziň şertlerinde-de paranormal ukyplary iň kämil derejä çykaryp ulanýan adamlaryň bardygyny görmek mümkin. Bular ýaly adamlar, başda-da belläp geçişimiz ýaly, hemmelerde bar bolan, ýöne, gynansak-da bardygy belli-külly ykrar edilip gidibermeýän şeýle ukyplaryň iň aýdyň delilidir diýsek, öte geçdigimiz bolmaz.

Mundan daşgarynam jemgyýetçilik we ruhy herbaplyga ýetilen ölçege, ýagny, daşarky we içerki şertleriň utgaşykly gowulaşan ýagdaýynda şeýle ukyplaryň öz-özünden ýüze çykýandygyny görkezýänler bar. Olaryň durmuşyny, görkezen ukyplaryny öwrenmek, hususanam şeýle ukyplar arkaly adamlara ýetirýän täsiriniň üstünde durup geçmek, bu ugur boýunda geçirilen işlere gymmatly maglumat goruny döredip biler diýip

pikir edýäris.

Ynha, şeýle adatdan daşary ukyplara eýe käbir täsin adamlaryň biri-de, polşaly Wolf Messingdir. Ol birgiden adamyň öňünde geçiren köp sanly geň-taňsylyklary arkaly telepatiýa ukyplarynyň inkär edilmesiz hakykatdygyny subut edip bilipdir.



- **Messingiň ukybynyň ýüze çykyşy**


Wolf Grigoryewiç (Gerškowiç) Messing diýlende, siziň köpüňiziň gözüňiziň öňünde 2009-njy ýylda kinodramaturg Eduard Wolodarskiniň adybir romany esasynda ekranlaşdyrylyp,

Russiýanyň «Россия-1» döwlet teleýaýlymynda tomaşaçylaryň dykgatyna ýetirilen köp seriýaly kinofilm janlanan bolmagy ahmal. Messingiň rolunda ussat aktýor Ýewgeniý Knýazew oýnapdy. Mundan başga-da ondan öňem, soňam («Вольф Мессинг. Первый советский экстрасенс» – 2005, «Тайны века 36: Вольф Мессинг. Я вижу мысли людей»- 2005, «Я – Вольф Мессинг» – 2009), «Вольф Мессинг: видевший сквозь время» – 2009, «Сын отца народов» – 2013, «Ученица Мессинга» – 2020) Messingiň obrazy birnäçe gezek janlandyrylypdy.

Aslynda, Wolf Messing kim? Geliň, ony mümkin boldugyça ýakyndan tanamaga synanyşalyň.

Wolf Messing 1899-njy ýylyň 10-njy sentýabrynda şol wagt Russiýa imperiýasynyň golastynda bolan Polşanyň Warşawa guberniýasynyň Guro-Kalwariýa şäherinde ýaşaýan ýewreý maşgalasynda dünýä inýär. Onuň maşgala agzalarynyň ählisi Maidanek konslagerinde nemes faşistleri tarapyndan öldürilýär. Messing soň-soňlar ýatlar ýaly ýakynlaryndan iň bolmanda ýekeje suratam ýadygärlik galmandygyny aýdar eken. Çagalygynda uçursyz ýatkeşligi bilen ünsi çeken Wölfuň kakasy ogluny ylahyýet ugrundan okatmak isläpdir. Ýöne ol haham (ýewreý ruhanysy) etmek üçin eden tagallasyna garamazdan kakasyna garşy gidendigi üçin öýden çykyp gitmäge mejbur bolupdyr. Wolf kakasyna gahar edenem bolsa, ýa arada başga sebäpler baram bolsa, şol wagtdan başlap, Hudaýa we dine üns bermän başlaýar. Öýden kowlansoň ýüzüni Berline gönükdiren Messing şol ikiarada iki ýerde ilkinji gezek özüniň artykmaç ukybynyň bardygyna göz ýetiripdir. Ol birugsat münen otlusynda barýarka, otlynyň ýolbeledi (prowodnigi) ondan petegini görkezmegi soraýar, Wolf bolsa oňa jübüsindäki kagyz bölejigini çykaryp uzadýar, şeýtmek bilen ol ýolbelediň gözünü baglap, kagyz bölejiginiň petek deregine kabul edilmegini isläpdir.

Messing muny soň-soňlar şeýle ýatlapdyr: «Bu – mendäki güýjüň ilkinji gezek ýüze çykyşydy... «Ýeri, bolýar» diýip arkaýynlaşan ýolbelet: «Ýene iki sagatdan Berlinde bolarys» diýdi-de, petek deregine eline gysdyrylan kagyzy alyp ötägitdi».




- **Katalepsiya girip başlamagy**

Messing Berline gelensoň ýewreýleriň ýaşaýan kwartalynda bakgal kömekçisi bolup işe başlaýar. Ol Berliniň etek kwartallarynda ýaşaýan bir müşderiniň buýurmasyny bitirmek üçin ýolda köprüden geçip barýarka huşundan gidip ýykylýar. Öýünden-ilinden daşda, hossarsyz Messingi hassahana ýerleşdiripdirler. Eger ýaş lukmanlaryň biri onuň çalaja tirpildäp giden pulsuny intipis etmedik bolanlygynda, ol garyplaryň gonamçylygyna jaýlanaýmalydy.

Dessine bejerjä başlanýar. Üç günden soň Wolfuň ýürek urşy we dem alşy kadalaşyp, özüni dürseýär. Hassahananyň psihiatry we newrology Abel Wolfuň bu ýagdaýyny seýrek duş gelinýän letargiya diýip kesgitleýär. Lukman Wolfa «Sende hem-ä islän wagtyň katalepsiya girme ukybyň, hemem paranormal endikleriň bar» diýip, ondaky bu psihiki ukyplaryň kämilleşmegi üçin elinden gelen kömegini edýär. Lukman Abel kärdeşi Şmidtň we

onuň aýalynyň kömegi bilen Messingi telepatiýa ugrundan okatmaga başlaýar. Bu bolsa ýaş Messingiň durmuşynda täze sahypany açýar.

Çagalykdan bäri adatdan daşary ukyplara eýe bolan Wolf Messing belli bir wagtdan soň bu artykmaçlyklaryny gönüden-göni ösdürip kämil derejä çykarypdyr.



• Bilgiçlik ukyby

Lukman Abel teatrda çykyş eder ýaly ony özbaşdak guramaçy, impresario (wekil) bilen üpjün edipdir. «Täsin oglan» Wolf Messing mумыýa muzeýinde işläp başlaýar. Messing ol ýerde kristal tabydyň içine girip, katalepsiýada, her hepde anna gününden ýekşenbe gününüň aghşamyna çenli üç günläp jeset kimin demsiz-düýtsüz ýatypdyr. Hepdäniň galan günlerinde psihiki ukyplaryny kämilleşdirmek bilen meşgullanypdyr. Bazarlarda

gezim edip, nemes daýhanlarynyň aň-düşünjelerini öwrenipdir. Köplenç adamlaryň pikirlerini diňlände, özündäki sowallaryň jogaplaryny tapypdyr we olara käbir boljak zatlary öňünden aýdypdyr. Öňünden aýdan zatlarynyň hakykat ýüzünde bolup geçendigini aýdanlarynda, onuň özi özüne geň galypdyr. Messing tegelek iki ýyllap psihiki ukyplaryny kämilleşdiripdir. Şol bir wagtyň özünde bolsa eline düşen puly ylym almaga harçlapdyr.



• Eýnşteýn we Freýd dagylar bilen tanyşlygy

Messingiň impresariosy 1915-nji ýylda uruş gidip durka, oňa Wenada çykyş gurnap beripdir. Şol çykyşlar hem on alty ýaşly ýigidiň wagtyny netijeli geçirmegine şert döredipdir. Şol wagt onuň at-owazasyny eşiden Albert Eýnşteýn Messingi öýüne myhmançylyga çagyryýar. Eýnşteýniň iş otagynda psihoanalitikanyň atasy Zigmund Freýd hem bar eken. Freýd Messingiň paranormal ukyplary bilen içgin gyzyklanypdyr, ahyrynda onuň bilen bilelikde birnäçe synaglary geçirmegi niýetine düwýär.

Messing bu täsin synagy şeýle gürrüň beripdir: «Freýdiň paýhas synagy häzirem ýadymda: Ol maňa «hammama gir-de, gizlengi ýerinden jübtek alyp gel. Soňra Albertiň ýanyna gel we onuň murtundan üç sany tüý ýol!» diýdi».

Jübtegi şobada tapan Messing meşhur fizigiň ýanyna baryp, Freýdiň tabşyrygyny ýerine ýetirjekdigini aýdypdyr. Eýnşteýn

bolsa ýylgyrýar-da, ýüzüni Messinge tarap uzadýar.

Psihoanalitikanyň esaslandyryjysy Zigmund Freýd Eýnşteýniň öýünde Messing bilen geçiren synaglarynyň netijesinde telepatiyanyň hakykatdygyny boýun alypdyr.

• **Gandi bilen tanyşlygy**

Messing 1920-1930-njy ýyllarda dünýä ýurtlarynyň birnäçesine syýahat etdi. Ol on ýylyň içinde Ýaponiýada, Hindistanda, Argentinada, Awstraliýada, Fransiýada, Angliýada, Italiýada, Şwesiýada, Şweýsariýada, Polşada çykyş edipdir.

1927-nji ýylda Hindistandaka Mahatma Gandi bilen tanşypdyr. Syýasy meselelerde söhbetdeş bolandan soň Gandi Messing bilen psihiki synag geçirip görýär.

Mahatma Gandi Messinge paýhas ýumuşyny buýurýar: “Stoluň üstündäki fleýtany al we ony otagdakylaryň birine ber».

Messing onuň aýdyşy ýaly edipdir. Fleýtany alan kişi ony agzyna ýetirip saz çalyp başlanda birdenkä otagyň içinde duran sebet gymyldamaga başlapdyr. Sebetden çykan ala reňkli kepjebaş çalynýan sazyň ritmine görä hereketlenip düýrölmäge başlapdyr.

• **Polşaly grafa kömek etmegi**

Messing Polşada işläň on ýylynda aýdyň görüjilikde we telepatiyada uly-uly üstünlikleri gazanýar. Ol sahnada çykyş etmek bilen birlikde ýygy-ýygýdan detektiw ýumuşlary-da alýan eken. Muňa mysal hökmünde graf Çartoryýskiniň ýitirim bolan jöwherlerini tapandygyny görkezmek bolar. Polisiýa bir ýandan, detektiwler bir ýandan sumat bolan jöwherleri hars urup gözleseler-de, suwytly netije gazanylmadyr. Messing grafyň hususy uçarynda Çartoryýskiniň mülküne äkidilýär. Messing psihiki ukyby arkaly hyzmatkärleriň biriniň çagasyndan güman edipdir. Ol çaganyň otagyndaky oýunjaklary mazaly öwrenenden soň, öý eýesine ullakan oýunjak aýynyň garnyny dilmegi buýurýar. Oýunjak aýynyň garnyny ýaranlarynda ondan her dürli reňkli çüýşe bölekleri, ilikler, kiçijik çemçeler, şeýle-de, Çartoryýskileriň 800 müň zlota barabar jöwherleri çykýar. Graf

Messinge önden söz beren 250 müň zlotyny iki esse galdyrmagy tekliþ berse-de, Messing mundan ýüz öwrüpdir.



- **Gitler bilen baglanyşykly önden görüjiligi**

1939-njy ýylyň 1-nji sentýabrynda nemes faşistleri Polşany basyp alýar. Şol wagt Messing Polşada eken. Mundan beýläk Polşada oňa durarlyk galmandyr, sebäbi ol 1937-nji ýylda Warşawa teatrlarynyň birinde çykyş edip durka 200 müň tomaşaçynyň önünde «Gitler Gündogara çozsa öler» diýen eken. Ähli mistik ynançly kişiler kimin bu söz Gitlere ýiti täsir edipdir we onuň kellesine 200 müň mark pul sylagyny goýupdyr. Messing gaçmaga hyýallanan gijesi faşist ofiseriniň eline düşýär. Nemes goşunynyň ştabyna äkidilende, ol gaçyp dynmasa öldüriljekdigine göz ýetirýär. Ähli psihiki mümkinçiligini garaşylmadyk tagalla bilen bir ýere jemläň Messing aň taýdan ähli faşist ofiserleriniň öz saklanýan otagyna gelmeleri üçin telepatik çagyryş edýär. Goşun bölüminiň tutuş şahsy düzümi, bölümiň serkerdesi, girip-çykýanlara gözegçilik edýän nobatça çenli gyssagly ýagdaýda onuň saklanýan ýerine jemlenýär. Messing muny şeýle gürrüň berýär: «Görkezmäme boýun egen faşistler meniň saklanýan ýerime üýşdüler. Men ýerde gymyldaman-etmän, hamala ölen ýaly bolup ýatyrdym. Birdenem atylyp turdum we zala çykdim. Nemesler nämäň-nämedigine düşüňip ýetişmäňkäler daşky gapynyň kildini ildirdim we daşaryk ylgamaga başladym”.

• SSSR-e gaçyş

Messing şol gije sowet serhedine ýetipdir. Ol şondan öň sowet ýurdy barada hiç zat bilmeýän eken, olaryň dilini, medeniýetini bilmändir. Iş tapmak üçin Medeniýet ministrligine gidende, ony hernäçe işe almajagam bolsalar, artykmaçlyklaryny görkezmegi başaryp, özüni işe aldyrdypdyr. Işe başlandan soň Belorussiýada gastrola çykýar. Messing bu gastrollar arkaly köp sanly çykyşlar edipdir.

1940-njy ýylda Stalin Gitler bilen birek-biregiň üstüne çozmazlyk baradaky ylalaşyga gol çekenlerinde, ol hususy klublaryň birinde şeýle diýipdi: “Bir gün sowet tanklary Berliniň köçelerini wer-tarham eder...” Aýdyşy ýalam bolupdyr. Ylalaşyk uzak dowam etmedi. Germaniýa ähdiýalanlyk bilen SSSR-iň üstüne çozdy, nemes tanklary sowet serhedinden geçdi. Urşuň soňunyň nähili gutarjagyny entek hiç kim bilmeýän wagty eden çykyşlarynyň birinde, ol urşuň 1945-nji ýylyň maý aýynda gutarjagyny aýtdy. Dört ýyllap dowam eden gandöküşikli uruş onuň aýdan wagtynda gutaranda sowet tanklary eýýäm Berline kürsöp giripdi.



• Stalin bilen tanyşlygy


1940-njy ýylda bir gije Belorussiýanyň Gomel şäherinde ähli petekleri satylyp gutarylan çykyşlarynyň birinde iki sany

sowet milisioneri sen-men ýok, orta çykaga-da, Messingi ýere ýüzin ýatyrýar we süýräp nirädir bir ýere äkidýär. Wakanyň dowamyny Messing şeýle dowam edýär: “Bir ýere getirdiler, niredigini özümem bilemok. Soňra meni bir otaga saldylar. Duran ýerim bir otele-de meňzemän duranokdy. Içeri murtlak biri girdi. Ol Stalinden başga hiç kim däldi”.

Messingiň Stalin bilen bolan bu duşuşygy onuň telepatiya mümkinçilikleriniň ýeňşi bilen soňlanan birnäçe synaglarynyň-da başlangyjy bolýar. Stalin oňa ýerine ýetirmesi mümkin däl bir ýumuş buýurýar. Messing diňe aň mümkinçiligini ulanmak arkaly Moskwanyň «Gosbankynyň» kassasyndan 100 müň rubl ogurlamalydy. Ýumuş buýrulan wagty Messing «Gosbankyň» binasynyň niredediginiem bilmändir.

Ol banka girende bloknodyndan goparan bir sahypasyny kassire berip, aýdylan möçberdäki puly özüne bermegi üçin telepatik ýumuş buýurdy. Goja kassir elindäki kagyza seredip, kassany açypdyr we 100 müň rubly sanap, Messingiň eline beripdir. Messing alan pullaryny Staliniň öňden belläp goýan iki gözegçisine tabşyrýar. Şeýlelikde, ol bu synagdanam üstünlik bilen geçipdir.

Wolf Messing bilen geçiren birnäçe synaglaryň netijesinde telepatianyň hakykatdygyny ykrar eden Stalin konserwantlara garşy Messingiň arkasynda durupdur.



- **Kreml'den çykyş**

Stalin mundan soň Messinge ýerine ýetirmesi mümkin däl başga bir ýumşy – örän berk goralýan hökümet binasynyň goragyny böwsüp çykmagy buýurýar. Ol nädip bu çetin ýumuşyň hötdesinden gelendigini şeýle gürrüň beripdir: “Men bu ýumşy kösenmän-etmän ýerine ýetirdim. Ýöne köçä çykanyndan soň sanlyja minut öň çykyp gaýdan otagymyň ýokarky gatdaky penjiresinden seredip duran ýokary wezipeli hökümet işgärine golumy bulaman durup bilmedim”.

Başga bir synagda bolsa Messinge Staliniň Kunsewodaky berk

goralýan daçasyna girmek tabşyrylypdyr. Şäherden bir çetde ýerleşen çola mülkde ýerleşen daçany ýörite birlikler (spesnazlar) gorapdyr.

Birküç gün geçensoň hiç kimiň ünsüni çekmän daçanyň howlusyna giren Messing Staliniň iş otagynyň gapysyny kakypdyr. Stalin ondan: «Ýeri, muny nädip oňardyň?» diýip soranda, Messing: «Goragçylara we hyzmatkärlerе аň gipnozyny etdim. «Men Beriýа, men Beriýа» diýdim-de, arkaýyn geçip gaýdyberdim» diýip jogap beripdir.

Geň galaýmaly, kel kelleli sowet çekisti Lawrentiý Pawlowiç Beriýа şol wagt Staliniň öz ýanynda oturan bolsa näme! Özem onuň daşky keşbi ösgün we hüžžük saçly Messinge hiç bir babatda meňzemeýänem eken. Şeýle-de bolsa, ol Beriýаныň demir penjeli nökerleriniň eline düşmän, Staliniň gaşynda peýda bolup bilipdir.

Internet maglumatlary esasynda taýýarlandy.

@ Kitapçylar. Geň-taňsy wakalar